

பழைய ஏற்பாடு

“இதோ! நான் என் தூதனை
அனுப்புகிறேன்.
அவர் எனக்கு முன் வழியை
ஆயத்தம் செய்வார்;.....”
(மலாக்கி 3:1)

புதிய ஏற்பாடு

அவர், இஸ்ரவேல் மக்களுள்
பலரைத் தம்கடவுளாகிய
ஆண்டவரிடம் திரும்பிவரச்
செய்வார்.
(லூக்கா 1 16)

9.1 படம் திருமுழுக்கு யோவான்

பழைய ஏற்பாட்டில் குறிப்பிடப்படுவதன் படி இயேசுவின் வருகைக்கு முன்னோடியாக அவருடைய செய்தியை ஏற்றுக்கொள்ள மக்களை ஆயத்தம் செய்வதே திருமுழுக்கு யோவானின் பணியாக இருந்தது. திருமுழுக்கு யோவானின் பிறப்பு வானதூதர் மூலம் அவரது தந்தை செக்கரியாவிற்கு அறிவிக்கப்பட்டது.

குருத்துவப் பணி மரபுக்கு ஏற்ப, ஆண்டவரின் திருக்கோவிலுக்குள் சென்று தூபம் காட்டுவது, யாரென்று அறியச் சீட்டுக் குலுக்கிப் போட்ட போது அது செக்கரியா பெயருக்கு விழுந்தது. அவர் தூபம் காட்டுகிறவேளையில் மக்கள் கூட்டத்தினர் அனைவரும் வெளியே இறைவனிடம் வேண்டிக்கொண்டிருந்தனர். அப்பொழுது ஆண்டவருடைய தூதர் ஒருவர் தூப பீடத்தின் வலப்பக்கத்தில் நின்றவாறு அவருக்குத் தோன்றினார். அவரைக் கண்டு செக்கரியா அச்சமுற்றுக் கலங்கினார். வானதூதர் அவரை நோக்கி “செக்கரியா அஞ்சாதீர், உமது மன்றாட்டு கேட்கப்பட்டது. உம் மனைவி எலிச பெத்து உமக்கொரு மகனைப் பெற்றெடுப்பார், அவருக்கு யோவான் எனப் பெயரிடுவீர்;.....”

(லூக்கா 1:9 -13)

அந்த இறை செய்தியை நம்ப முடியாதவராக செக்கரியா வானதூதரிடம் இவ்வாறு வினவினார்.

“இது நடைபெறும் என எனக்கு எப்படித் தெரியும்? நான் வயதானவன் அதுபோல் என் மனைவியும் வயது முதிர்ந்தவராயிற்றே”

(லூக்கா 1:18)

இறை செய்தியை நம்பாததால் செக்கரியா தண்டிக்கப்பட்டார்.

“.....இதோ பாரும், உரிய காலத்தில் நிறைவேற இருக்கும் என்னுடைய வார்த்தைகளை நீர் நம்பவில்லை, ஆதலால் அவை நிறைவேறும் வரை நீர் பேச்சற்றவராய் இருப்பீர்; உம்மால் பேசவே இயலாது ” என்றார்

(லூக்கா 1:20)

செக்கரியாவும் எலிசபெத்தும் வயதானவர்களாக இருந்த போது, அவர்களுக்குக் கொடுக்கப்பட்ட குழந்தை இயேசுவின் முன்னோடியான தூய திருமுழுக்கு யோவானே ஆவார். அப்பிறப்பினால் எடுத்துக் காட்டப்படுவது, இறைவனால் ஆகாதது ஒன்றுமில்லை என்பதாகும். அது கபிரியேல் தேவதூதன் மரியாவுக்குக் கூறிய வார்த்தைகளின் மூலம் உறுதிப்படுத்தப்படுகிறது.

“.....உம் உறவினராகிய எலிசபெத்தும் தம் முதிர்ந்த வயதில் ஒரு மகனைக் கருத்தரித்திருக்கிறார். கருவுற இயலாதவர் என்று சொல்லப்பட்ட அவருக்கு இது ஆறாம் மாதம். ஏனெனில் கடவுளால் இயலாதது ஒன்றுமில்லை ” என்றார்.

(லூக்கா 1:36 - 37)

கபிரியேல் வானதூதர் செக்கரியாவிற்கு, திருமுழுக்கு யோவானின் பிறப்பு பற்றி அறிவித்த வேளை அவரை பற்றி பல விடயங்களை வெளிப்படுத்தினார்.

அவர் ஆண்டவர் பார்வையில் பெரியவராய் இருப்பார்; திராட்சை மதுவோ வேறு எந்த மதுவோ அருந்தமாட்டார்; தாய் வயிற்றில் இருக்கும் போதே தூய ஆவியால் முற்றிலும் ஆட்கொள்ளப்படுவார்”

(லூக்கா 1:15)

சகோதர அன்பால் நிறைந்த மரியா தனது உறவினளான எலிசபெத்தை சந்திக்கச் சென்று அவரை வாழ்த்தினார்.

மரியாவின் வாழ்த்தை எலிசபெத்து கேட்டபொழுது அவர் வயிற்றிலிருந்த குழந்தை மகிழ்ச்சியால் துள்ளிற்று. எலிசபெத்து தூய ஆவியால் முற்றிலும் ஆட்கொள்ளப்பட்டார்.

(லூக்கா 1:41)

இச்சந்தர்ப்பத்தில் திருமுழுக்கு யோவான் சென்மபாவத்திலிருந்து நீக்கப்பட்டார் என்பது திருச்சபையின் படிப்பினையாகும்.

திருமுழுக்கு யோவானின் பிறப்பின் எட்டாம் நாள் விருத்தசேதனச் சடங்கை நிறைவேற்றவும், குழந்தைக்குப் பெயரிடவும் ஆயத்தமான சந்தர்ப்பத்தில் செக்கரியா, வானதுதர் கூறிய பெயரை வெளிப்படுத்தியதன் பின்பு அவரது வாய் திறந்தது. நா கட்டவிழ்ந்தது.

அதற்கு அவர் எழுது பலகை ஒன்றைக் கேட்டு வாங்கி, “இக் குழந்தையின் பெயர் யோவான்” என்று எழுதினார். அப்பொழுதே அவரது வாய் திறந்தது, நா கட்டவிழ்ந்தது; அவர் கடவுளைப் போற்றிப் புகழ்ந்தார்.

(லுக்கா 1:63-64)

இவ்வாறு சிறப்பு வாய்ந்த ஒரு பிறப்பின் மூலம் அழைப்புப் பெற்ற திருமுழுக்கு யோவானுக்கு கொடுக்கப்பட்ட இறைபணி, மெசியாவின் வருகைக்கு மக்களை ஆயத்தம் செய்தலாகும். அவர் தமது தூதுரைப் பணியை யோர்தான் ஆற்றை அடுத்துள்ள பகுதிகளில் ஆரம்பித்தார்.

“பாவ மன்னிப்பு அடைய மனம்மாறித் திருமுழுக்குப் பெறுங்கள்” என்று யோர்தான் ஆற்றை அடுத்துள்ள பகுதிகள் அனைத்துக்கும் சென்று அவர் பறைசாற்றி வந்தார்.

(லுக்கா 3:3)

இவ்வாறு தமது பணியை ஆரம்பித்த திருமுழுக்கு யோவான் தம்மிடம் வந்த மக்கள் கூட்டத்தை நோக்கி பின்வருமாறு சவால் விடுத்தார்.


“விரியன் பாம்பு குட்டிகளே வரப்போகும் சினத்திலிருந்து தப்பிக்க இயலும் என உங்களிடம் சொன்னவர் யார்? மனம் மாறியவர்கள் என்பதை அதற்கேற்ற செயல்களால் காட்டுங்கள். ஆபிரகாம் எங்களுக்குத் தந்தை என உள்ளத்தில் சொல்ல தொடங்காதீர்கள். இக்கற்களிலிருந்தும் ஆபிரகாமுக்குப் பிள்ளைகளைத் தோன்றச் செய்ய கடவுள் வல்லவர் என உங்களுக்குச் சொல்லுகிறேன்.....”

(லூக்கா 3 : 7 - 8)

இவ்வாறு அவர் கூறியதிலிருந்து எடுத்துக்காட்டப்படுவது. ஆபிரகாமின் வழித்தோன்றல்கள் என்பதால் மீட்பு கிடைக்கப்போவதில்லை. அதற்காக மனம் வருந்துதலும், மனமாற்றமும் அவசியம் என்பதாகும். அவ்வாறே நாமும் திருமுழுக்கு பெற்றதால் மட்டும் மீட்பு அடைய முடியாது. நமது பாவங்களுக்காக மனம் வருந்தி, உண்மையான மனமாற்றத்துடன் நல்ல முறையில் வாழவேண்டும்.

திருமுழுக்கு யோவானின் போதனைகளுக்கு செவிமடுத்த மக்கள் கூட்டத்தினர். நாங்கள் என்ன செய்ய வேண்டும்? என்று வினவினர். (லூக்கா 3 :10) அவ்வாறு கேட்ட மக்கள் கூட்டத்தினருக்கும் வரிதண்டுபவர்களுக்கும், படை வீரர்களுக்கும் திருமுழுக்கு யோவான் கூறிய அறிவுரையானது;

இன்று நமது சமுதாயத்தில் பலவித துறைகளில் பலவித சேவைகளில் ஈடுபட்டிருப்போருக்கு மட்டுமல்ல, எதிர்காலத்தில் நாட்டின் அபிவிருத்திக்காக கல்வியின் வழியாக ஆயத்தம் செய்யும் இளைஞர் யுவதிகளான உங்களுக்கும் பொருந்தும்.



அன்று திருமுழுக்கு யோவான் முன்வைத்த புதிய சமூகக்கோட்பாட்டில் நீதியும், சமத்துவமும், ஒற்றுமையும் ஒருமைப்பாடும், அன்பும் இரக்கமும் அடங்கி உள்ளன.

மீட்பரின் வருகைக்கு மக்களை ஆயத்தம் செய்ய அழைக்கப்பட்ட திருமுழுக்கு யோவானைப் போன்று, இயேசுவின் இரண்டாம் வருகைக்கு மக்களை ஆயத்தம் செய்யும் பொறுப்பு தாய்த் திருச்சபையால் தனிப்பட்ட முறையில் உமக்கும் தரப்படுகின்றது.

தாய்த் திருச்சபை திருவழிபாட்டு ஆண்டின் பிரதான இரு காலங்களான திருவகைக்காலத்தையும் தபக்காலத்தையும் மனமாற்றத்தின் காலங்களாகத் தந்துள்ளது. இவ்விரு காலங்களில் மட்டுமன்றி புதியதொரு சமூகத்தைக் கட்டியெழுப்ப எப்போதும் எல்லா சந்தர்ப்பத்திலும் செயற்பட வேண்டும். அவ்வாறே கிறிஸ்துவின் இரண்டாம் வருகைக்கு நாம் ஆயத்தமாக வேண்டும்.

திருமுழுக்கு யோவானின் மரணம் (மத்தேயு 14 : 1-12)

ஏரோதின் பிறந்த நாளில் ஏரோதியானின் மகள் அவையினர் நடுவில் நடனம் ஆடி ஏரோதை அகமகிழ்ச் செய்தாள். அதனால் அவர் எதை கேட்டாலும் அளிப்பதாக அவன் ஒரு வாக்குறுதியை ஆணையிட்டு அறிவித்தான். அவள் தன் தாய் சொல்லிக் கொடுத்தப்படியே “திருமுழுக்கு யோவானின் தலையை ஒரு தட்டில் வைத்து இங்கேயே எனக்கு கொடும்” என்று கேட்டாள். இதைக் கேட்ட அரசன் வருந்தினான்.; ஆனாலும் தன் விருந்தினர் முன் ஆணையிட்டதால் அதை அவளுக்கு கொடுக்கக் கட்டளையிட்டான் ஆள் அனுப்பிச் சிறையில் இருந்த யோவானின் தலையை வெட்டச் செய்தான்.

(மத்தேயு 14 :6 - 10)

அவருடைய மரணத்திற்குப் பிரதான காரணம் அன்று கலிலேயாவின் குறுநில மன்னன் ஏரோது தனது சகோதரனின் மனைவியை தன்னோடு வைத்திருந்ததை பகிரங்கமாக சுட்டிக் காட்டி கடிந்து கொண்டதாகும்.

ஏரோது தன் சகோதரனான பிலிப்பின் மனைவியாகிய ஏரோதியாவின் பொருட்டு யோவானைப் பிடித்துக் கட்டிச்சிறையில் அடைத்திருந்தான். ஏனெனில் யோவான் அவனிடம் ” நீர் அவளை வைத்திருப்பது முறையல்ல” ஏரோது அவரைக் கொலை செய்ய விரும்பினான்; ஆயினும் மக்கள் கூட்டத்தினர் அவரை ஓர் இறைவாக்கினர் எனக் கருதியதால் அவர்களுக்கு அஞ்சினான்.

(மத்தேயு 14 : 3 -5)

திருமுழுக்கு யோவானைப் போன்று இன்றும் நீதி சமத்துவம் பற்றிப் பேசுவோர் இவ்விதம் சாவை சந்திக்கும் சந்தர்ப்பங்களை நாம் காணக்கூடியதாக இருக்கின்றது.

உ+ம் - அருட்பணி மைக்கல் ஹாட்கோ அடிகளார். அருட்பணி மேரி பஸ்ரியன் அடிகளார்

திருமுழுக்குப் பெற்ற நீரும் ஓர் இறைவாக்கினர் ஆவீர். உமக்கு இன்றைய சமுதாயத்தில் நடைபெறும் அநீதி அநியாயம் பொய்மை என்பவற்றுக்கு எதிராக குரல் கொடுக்க முடியுமா? அவ்வாறு அஞ்சாது இறைவாக்குப் பணியில் ஈடுபடும்போது உமக்குப் பல இழப்புகள் ஏற்படலாம். உமக்கு எவ்வித இழப்புகள் ஏற்பட்ட போதும், அப்பணியை விட்டு விலகிச் செல்ல உம்மால் முடியாது. அது உமது கிறிஸ்தவ கடமையாகும்.

செயற்பாடு

1. திருமுழுக்கு யோவான் மக்கள் கூட்டத்தினருக்குக் கொடுத்த செய்தியை செயற்படுத்த, நீர் மேற்கொள்ளும் செயல்கள் மூன்றை குறிப்பிடுக.
2. நீர் ஓர் இறைவாக்கினராகச் செயற்பட்ட ஒரு சந்தர்ப்பத்தை எழுதுக.

நேர்மையாளராக வாழ்வோம்.